
NEW APPROACHES IN HIGHER EDUCATION 
C.Valehov 


Abstract. Academic globalization in the recent universities modifies the content of higher 
education in accordance with new trends as well. Universities are known not only with the 
diplomas, butthey should also teach people to overcome the limits. New reality promotes 
the mobilization of resources of higher education facility. Investigations on international 
range of higher education have extended its geography by means of globalization and 
increasing world competition. The dominant point in assessment of universities is not the 
quantity, but the quality. Therefore views about future of higher education have a very 
strong influence on setting today's trends. 

[Russian) 

НОВЫЕ ПОДХОДЫ B ОБЛАСТИ ВЫСШЕГО ОБРАЗОВАНИЛ 

Дж.Валехов 

Академическан глобализадин в современныхуниверситетахтакже, в соответствии 
новыми трендами, меннет содержание высшего образованин. Университеты должны 
6ытб известны не толбко выданными дипломами, но и должны обучатБ лгодеи 
преодолеватБ граниды. Нован реалБностБ способствует мобилизадии ресурсов 
пространства высшего образованин. C учетом роста конкурендии в глобалһном и 
мировом масштабе еш,е болыпе расширнштсн граниды исследовании по 
международному масштабу высшего образованин. При оденке Университетов 
доминирует иден o выдвижении на первыи план качественных, a не 
количественных показателеи. Позтому, размышленин o будуш,ем развитии высшего 
образованин оказывагот огромное влинние на формирование сегоднншних 
тендендии. 

Клмчевые словы: академическан глобализадин, мулвтидисдиплинарное 
образование, трансформадии, обучение на протнжении всеи жизни, сетевые 
критерии. 

Müasir universitetlərdə akademik qloballaşma ali təhsilin məzmununu da yeni 
trendlərə uyğun dəyişir. Universitetlər təkcə diplomları ilə tanınmamalı, həm də insanlara 
sərhədləri aşmağı öyrətməlidir. Yeni gerçəklik ali təhsil məkanının qaynaqlarını səfərbər 
etməyə təşviq edir. Ali təhsilin beynəlxalq miqyası haqqında araşdırmalar qloballaşma və 
dünya çapında rəqabətin artması ilə öz coğrafiyasını daha da genişləndirmişdir. 
Universitetlərin dəyərləndirilməsində kəmiyyət amilinin deyil, keyfiyyətin önə çıxması 
düşüncəsi hakim olmuşdur. Buna görə də, ali təhsilin gələcəyi haqqında düşüncələr bu 
günün meyillərini formalaşdırmaqda çox güclü təsirə malikdir. 

Bu gün dünyada 150 milyondan çox universitet tələbəsi var. Təxminən 3 milyondan 
çox tələbə öz ölkələrindən kənarda təhsil alırlar. İqtisadi Əməkdaşlıq və İnkişaf Təşkilatına 
üzv ölkələrində təxminən 7% xarici tələbə təhsil alır. 

Müasir Avropa ali təhsil kriteriyalarına görə, 2020-ci ilədək Bolonyaya qoşulmuş 
ölkələrin tələbələrinin 20%-i ən azı bir semestr ərzində xaricdə təhsil almalıdır. Bu 
yanaşmada hələki Azərbaycana gələn (3,3 milyon/1000 nəfər) və ölkəmizdən xaricə gedən 
tələbə sayma (3,3 milyon /təxminən 1000 nəfər) görə, tələbə mobilliyi nisbətində qapalı 
ölkələr sisteminə aidik. 

Dünya universitetləri sıralanmasında ilk beşlikdə yer alan ABŞ-ın MİT-si dünyada 
təhsil, araşdırma və innovasiyalara verdiyi töhfələrə görə örnəkdir. 1861-ci ildə qurulan bu 
universitet ABŞ-da sənayeləşməni sürətləndirmişdir. MİT tələbəsinə təşəbbüskar olmaq 
dəyərlərini öyrədir ki, nəticədə bu universitet məzunlarının qurduqları və dövriyyəsi 2 
trilyon dollar olan 25 800 şirkətdə 3,3 milyon insan çalışır. Nobel mükafatını qazanan elm 
adamlarını ən çox əməkdaşlığa cəlb edə bilmiş bu universitet akademik jurnallarda istinad 
edilmiş mənbələrə görə liderdir. Universitetdə doktorluq tədqiqatları aparanların- 
kompyuter və iqtisadiyyat üzrə 65%, fizika üzrə 56%, riyaziyyat üzrə isə 55%-i əcnəbidir. 
MİT daha çox araşdırma universiteti kimi fəaliyyət göstərir. Bunun da nəticəsində yeni 
araşdırma mövzuları universitetin əsas gəlir qaynaqlarını təmin edir. Məsələn, yeni enerji 
qaynaqları ilə bağlı araşdırma aparmaq üçün MİT, ENİ və ABB şirkətlərindən 300 milyon 
dollar dəyərində maliyyə vəsaiti əldə etmişdir. 

Müasir dünyada universitetlərin 3 əsas fəaliyyət sahəsi vardır: təlim-tədris, 
araşdırma-inkişaf və xidmət. Müasir universitet paradiqması ali təhsil müəssisələrinin öz 
maliyyə və intellektual qaynaqlarını əldə edə bilən, nəşrləri, istinad olunma faizi, 
beynəlxalq tələbə və müəllim əməkdaşlığı imkanları, məzunların iş tapa bilmə nisbəti və 
layihələrdə çalışmaq miqyası ilə şərtlənir. Məsələn, haqqında söylədiyimiz MİT Çində şəhər 
planlaşdırması, Hindistanda yoxsulluğun aradan qaldırılması layihələrində iştirak edir. 
Deməli, qlobal universitet fəlsəfəsi dünyanı bütöv fəaliyyət sahəsi kimi görür. Universitetin 
əsas amacı da insanlara sərhədləri aşmağı, təşəbbüskar olmağı öyrətməkdir. Bunun üçün 
də aşağıda qeyd olunan bir sıra məqamlar nəzərə alınmalıdır: 

• Yerli və milli olmaqdan qlobal və rəqabət edən olmağa keçid. Bunun üçün təhsil 
kriteriyaları və kurikulumları dəyişməlidir; 

• Tələbə mobilliyi və beynəlxalq akademik proqramlarda iştirak edə bilən müəllim 
heyətinin olması, uzaqdan təhsilə üstünlük verilməsi; 

• Bürokratik universitet idarəçiliyi şəffaflaşmalı, tələbə təşəbbüslərinə imkan 
verilməlidir; 

• Çoxdilli tədris, tədqiqat mühiti yaradılmalı, multimedia tədris vasitələrinin 
coğrafiyası genişlənməlidir. 

II Dünya müharibəsinədək ali təhsil elitar mahiyyət daşıdığından çox az insan bu 
statusa sahib ola bilərdi. Xüsusilə də, ali təhsildən sonrakı elmi araşdırma istiqaməti XX 
əsrin ikinci yarısından sonra daha çox dövriyyəyə gəlməyə başladı. Universitetlərin bu 
missiyası daha çox dövlətlərin aktivində olduğundan ali təhsil mühiti dövlətin 
müəyyənləşdirdiyi miqyasla sərhədlənirdi. Ancaq bir çox ölkələrdə bu təcrübə başqa 
mizanlarla qurulurdu. Məsələn, götürək ABŞ universitetlərini. Bu universitetlər daha çox 
bazar yönümlüdür və dəyişən tələblərə çox sürətli reaksiya verirlər. Dövlət nəzarəti və 
dəstəyi getdikcə azalan ABŞ universitetləri maliyyəni daha çox onlara araşdırma məqsədi 
ilə verilən qaynaqlardan əldə edirlər. Məsələn, 1985-ci ildə Virciniya universiteti 
maliyyəsinin 28%-ni dövlətdən alırdısa, 2004-cü ildə bu nisbət 8%-ə düşmüşdür. Bu 
universitet maliyyə qaynaqlarını təhsil sənaye işbirliyindən qazanmışdır. Ancaq bu 
tendensiya Avropa universitetlərində fərqlidir. Burada universitetlərə dövlət dəstəyi 80%, 
digər gəlir qaynağı isə tələbə ödənişləri hesabınadır. 

Birləşmiş Ştatlarda universitetləri ancaq millətin varlı qisminin getdiyi yerlər kimi 
təsis etməmişlər. Müqayisə üçün qeyd edək ki, burada universitetdə oxuyan tələbələrin 
1/4 yoxsul ailələrdən gələnlər təşkil edirlər. Oxuyan tələbələrin 80%-i təhsil müddətində 
əmək fəaliyyəti ilə məşğul olurlar. Başqa bir fakt, dünyanın ən yaxşı universitetlərindən biri 
sayılan Harvard ildə 40000 ABŞ dollar gəliri olan ailələrə məxsus tələbələrdən ödəniş 
almır. 


Bununla bərabər, dünyada diplomdan sonrakı təhsil alan mütəxəssislərə ehtiyac 
artmışdır. Məsələn, ABŞ-da 2005-2009-cu illərdə 100.000 doktorluq diplomu verilmişdir. 
Eyni zaman müddətində ABŞ-da 16.000 professor elmi adı qazanılmışdır. Doğrudur, qərb 
dünyasında daha çox doktorluq alan insanlar əcnəbilərdir. Bu da onunla bağlıdır ki, başqa 
ölkələrdən gələn elm adamları daha ucuz əməkhaqqı ilə daha parlaq nailiyyətlər 
qazanırlar. 

Ali təhsildə transdisiplinar yanaşma 

Hər bir mədəniyyət özünəməxsus təhsil sistemini yaradır. Bu gün gələcəyin təhsil 
viziyonunun transdisiplinar formada yenidən biçimlənməsi əsas müzakirə 
formatlarındandır. Onu da qeyd edək ki, transdisiplinar metod interdisiplinar və 
multidisiplinar formalardan fərqli olaraq, bir fəndən digərinə keçiddə daha elastikdir. Əgər 
öyrənilən fənlərin sayı 1300-cü ildə 7,1950-ci ildə 54,1975-ci ildə 1845 idisə, müasir 
dövrdə bu sayın 8000-dən çox olması transdisiplinar metodun əhəmiyyətini ön plana 
çıxarır. Bundan başqa, fərdlərin həyatboyu bir çox peşələrə yiyələnməsi və ixtisaslarını 
dəyişmə zərurəti transdisiplinar metodun əhəmiyyətini artıran digər alt səbəblərdən 

biridir. Müasir dövrdə təhsil əmək bazarında tələb olunan bilik və bacarıqların aşılanması 
ilə bərabər, insanın gələcək həyata və cəmiyyətə inteqrasiyasına hərtərəfli hazırlığı kimi 
vəzifələrin də öhdəsindən gəlməlidir. İnsanın ömürboyu təhsil almaq tələbatının 
ödənilməsi isə təhsilin sosial həyatda rolunu yüksəldən amillərdən ən başlıcasıdın Müasir 
texnoloji inkişaf bilik, bacarıq və vərdişlərin müntəzəm yenilənməsini tələb edir. Nəzərə 
alaq ki, hər 5-7 ildən bir peşə və ixtisasların 40-50 faizi öz əhəmiyyətini itirir, onlar yeniləri 
ilə əvəz olunur. Empirik araşdırmalar göstərir ki, tələbələr əmək fəaliyyəti boyu orta 
hesabla 3-5 dəfə ixtisaslarını dəyişməli olurlar (1). 

Buradan gəlinən nəticə odur ki, XXI əsrin universiteti insanları öz ixtisaslarını daim 
təkmilləşdirməyə yön verməlidir. Bunu doğuran hipotezlərdən başlıcası budur ki, biliklər 
cəmiyyətində sadəcə olaraq universitet məzunu olmaq yetərli deyildir. Formal, informal 
təhsilin təşviq edilməsi, problem həll edə bilən, gerçək dünya problemlərinə yanaşmada 
daha doğru həllər ortaya qoymaq bacarıqları yeni əsrin universitet məzununu 
transdisiplinar zehniyyətə kökləyir. 

Azərbaycanda ali təhsilin davamlı olaraq keyfiyyətinin artması universitetlərin 
üzərinə ciddi öhdəliklər qoyur. Burada həmçinin Azərbaycan üçün demoqrafik imkanların 
üstün olması amili də vardır. Azərbaycan Respublikasının əhalisinin 66 faizini 35 yaşınadək 
gənclərin təşkil etməsi ali təhsilin üzərinə yeni strateji vəzifələr qoyur. Onu da nəzərə alsaq 
ki, bu cür demoqrafik üstünlük 2020-ci ildən sonra mənfi trendlə izlənməyə başlanacaq, o 
zaman Azərbaycanın 2020 hədəflərinə doğru irəliləməsi sürətləndirilməlidir. Onda təhsilin 
məzmun, idarəetmə, keyfiyyət və əhatə olunma arealında yeni dəyişikliklərin olunması 
qaçılmazdır. Bu yanaşmada təhsilin inkişafı üzrə dövlət strategiyasında qeyd olunduğu 
kimi nəzərə alınmalıdır ki, hazırda ali təhsilli məzunların bilikləri bir çox hallarda 
iqtisadiyyatın tələbatları ilə uzlaşmır, çünki müxtəlif ixtisaslara olan tələbatlar arasında 
disproporsiyalar mövcuddur. 2009-2010-cu tədris ilində Azərbaycanın ali məktəblərində 
təhsil alan 139 min tələbədən yalnız 0,3%-i kənd təsərrüfatı ixtisaslarına yiyələnmişdir. Ali 
təhsilli mütəxəssislər əsasən dövlət sektorunda cəmləşib (25-34 yaşında olanların 67%-i). 
Özəl sektorun 50%-də ixtisaslı işçi qüvvəsinin çatışmazlığı problemi yaranıb. Araşdırmalar 
və təhlillər göstərir ki, ən böyük kadr və bacarıq çatışmazlığı xidmət sektorunda və kənd 
təsərrüfatında müşahidə olunur. 

Təhsilin inkişafı üzrə Dövlət strategiyasında qeyd olunduğu kimi, hər 100 min 
nəfərə düşən ali məktəb tələbələrinin sayma görə Azərbaycanın göstəriciləri inkşaf etmiş 
ölkələrin səviyyəsinə çatmalıdır. Bunun üçün də regionlar arasında təhsilə, xüsusilə də ali 
təhsilə çıxış imkanları genişləndirilməlidir. Ali məktəblərin əksəriyyətində əmək bazarının 
dinamik tələbatına, müasir standartlara uyğun kurikulumların hazırlanması potensialı 
aşağı səviyyədədir. Təhsilin effektiv idarə olunması üçün informasiya sistemi yaradılsa da, 
onun inkişaf etdirilməsi daha zəruridir. Təhsilin keyfiyyətinin idarə olunması üçün müvafiq 
monitorinq, keyfiyyət və fəaliyyət göstəriciləri sisteminin də inkişaf etdirilməsinə ehtiyac 
vardır. Təhsilin maliyyələşdirilməsi mexanizmlərinin yenidən qurulması zərurəti də 
zamanın tələbidir. Maliyyələşmə mexanizmləri təhsil sistemində rəqabət mühitinin 
inkişafını dəstəkləməlidir. Bunun üçün təhsilin bütün pillələrində adambaşına 
maliyyələşdirmə prinsipinin tətbiqi, kompetensiya və fəaliyyət əsaslı əmək ödənişi 

sistemlərinin yaradılması, maliyyələşdirmənin tədrisin keyfiyyət nəticələrinə bağlanması 
vacibdir. Ölkənin modernləşdirilməsi üçün zəruri olan insan kapitalını inkişaf etdirmək və 
bununla Azərbaycanın beynəlxalq rəqabət qabiliyyətini yüksəltmək keyfiyyət nəticələri və 
əhatəliliyinə görə dünya ölkələri sırasında aparıcı mövqe tutan, müasir kompetensiyalara 
yiyələnmiş müəllim və menecerlərə, qabaqcıl texnologiyalara əsaslanan infrastruktura 
malik təhsil sisteminin yaradılmasını tələb edir. Bütün bunlar Azərbaycan təhsilinin 
qarşısında qoyulan strateji məsələlərdir. 

Təşəbbüskarlıq XXI əsrdə təhsilin və sosial- iqtisadi inkişafın əsas güc qaynağıdır. 
Təşəbbüskar insanlar xüsusilə təhsildə yeni inkişaf paradiqmasının öncülləri olaraq yüksək 
rəqabət mühitində əmək bazarının şərtlərinə uyğun olaraq təhsil kurikulumlarını müəyyən 
edirlər. 

Yeni universitet gerçəkliyi dövlət dəstəyi və nəzarətinin getdikcə azalması ilə ifadə 
olunan müasir universitet düşüncəsinə görə, akademik qloballaşma və şəbəkələşmə daha 
çox ehtiva olunur. Müasir dünyada problemlər ölkələrin sərhədlərini aşdığından, öncə qeyd 
etdiyimiz kimi, universitetlər də insanlara sərhədləri aşmağı öyrətməlidir. Universitetlərin 
vəzifələri və öhdəlikləri daha geniş sahələri əhatə etməli və yenidən dəyərləndirilməli və 
bu missiya qlobal çağırış olaraq nəzərdən keçirilməlidir. Əgər biz sosial həyata baxsaq, onu 
aydın görərik ki, ötən əsrin əvvəlləri ilə bu əsrin müvafiq dövrünü müqayisə etsək, bir neçə 
başlıca fərq ortaya çıxar. Məsələn, bu fərq nəticəsində görə bilərik ki, insanlar artıq 
gəlirlərinin çoxunu daxili məişət tələbatı üçün xərcləmirlər. Peşə fəaliyyətində olan 
insanların təhsil səviyyələri yüksəlmiş, istək və zövqlər dəyişmişdir. Bu yanaşmada 
universitet viziyonu da dəyişmişdir. Qloballaşma və rəqabət mühitində universitetlər 
dünyaya açılma strategiyalarını zamanın şərtlərinə uyğun qurmağa başlamışlar. 
Ümumiyyətlə, universitetlər cəmiyyətin inkişafının müxtəlif dövrlərində öz ideallarının 
realizə olunmasında mühüm rol oynamışlar. Məşhur tədqiqatçı Stiv Fuller bu ideal nədir? 
sualına belə cavab verir: "Cəmiyyətin rifahı naminə biliklərin universallaşması amilidir" 

( 2 ). 


Doğrudur, Fullerin də gəldiyi qənaət bu oldu ki, XVIII əsrin fransız maarifçiləri 
Volter, Didro, Russo universitetin funksiyasına aid olan təlim və tədqiqatın müxtəlif 
institutlara verilməsini istəyirdilər. Qeyd olunan ideyanı sonralar Napoleon həyata keçirdi 
və bunu Fransanın akademik mühitində antiuniversitet dalğası adlandıraraq Jan Fransua 
Liotarın xarakterizə etdiyi kimi "postmodernizm şərti" deyərək təsnif etdilər. 

Ancaq XX əsrdə universitetlərin qarşısında duran tələblər dəyişərək yeni 
paradiqmaların yaranmasına səbəb oldu. Xüsusilə də, XX əsrin II yarısından etibarən, 
daxilində böyük potensialı, ehtimalları daşıyan çoxölçülü, mürəkkəb bir gerçəklik və bilik 
anlayışı hakim olmağa başlamışdır. Bu vəziyyət biliyin, anlamanın, düşünmənin mürəkkəb 
təbiətini üzə çıxardır. Nəticədə ali təhsildə yeni paradiqma dəyişikliyinin meydana çıxması 
üçün zəmin yaranır. Bu çərçivədə ali təhsildə biliklərə sahib məzunlar qədər, mürəkkəb 
vəziyyətləri, fərqlilikləri idarə edə bilən, çoxlu ehtimalları araşdıra bilən, sürəkli öyrənən 
insan resurslarının da yetişdirilməsi əhəmiyyətlidir. Deveyin təbirincə desək, ali təhsildə 
informasiya, bilik əldə etmə, öyrənmə yerinə, daha dinamik və dəyişikliyə açıq bir 
yanaşma ilə həyatboyu öyrənməyə, bilməyə (knowing), olmağa (becoming), inkişafa 

(developing) davam etmək məqsədləri ehtiva olunmalıdır. Bu məqsədlə də təhsil 
proqramları (kurikulumlar) bacarıqlar əsasında formalaşmalıdır. Devey təhsilin məqsədini 
bu yanaşmada belə izah edirdi: "Təhsili zəngin təcrübələrin içərisindən, təcrübələr yolu ilə 
və təcrübələr üçün bir inkişaf prosesi olaraq anlamaq gərəkdir". Bu yanaşmada Deveyin 
təhsil fəlsəfəsində önəmli olan təcrübənin davamlılığı, qarşılıqlı təsir və inkişaf 
prinsiplərini xüsusi vurğulamaq istərdik. Beləki fərdin təhsil vasitəsilə inkişafı burada fərdi 
bir proses olmaqdan çox sosial fenomen olaraq dəyərləndirilir. Ancaq bir çox hallarda 
müasir təhsil anlayışı reduksionist (metodoloji prinsip kimi məsələn, sosioloji hadisələrin 
bioloji və ya iqtisadi qanunlar ilə izah edilməsi - C.V) yanaşması ilə gerçəkliyin və biliyin 
kompleks bütünlüyünü itirməkdə, təhsildə təcrübənin gücünü, davamlılğını ehtiva edə 
bilməməkdədir. Məhz ali təhsildə yeni təhsil paradiqması universitetlərin çağdaş rolunun 
müəyyən olunması - təhsil, araşdırma və xidmətlə bərabər sosial məsuliyyət missiyasının 
da nəzərə alınması və bunun cəmiyyətin inkişafına, ekosistemə təsirini diqqətə alaraq, 
məsuliyyətlilik və etik dəyərlər nisbətində yürütməsi və bu dəyərlərin ehtiva olunması 
üçün sistemin yenidən qurulmasına ehtiyac vardır. Sistemin yenidən qurul-ması üçün isə 
bir sıra alt sistemləri müasir təhsil viziyonuna uyğun layihələndirmək vacibdir. Bunları 
aşağıdakı kimi təsnif etmək olar: 

• Bütövlükdə təhsildə, xüsusilə də ali təhsildə informasiyanın və biliyin yerinə, 
ömürboyu sürəkli öyrənmə və inkişaf məziyyətlərini önə çıxarma, təhsilin mərkəzinə fərdi 
və peşə inkişafını, reflektiv düşünməni və tətbiq etməni gətirmək; 

• Universitetlərdə disiplinə əsaslanan fundamental elm sahələri yerinə mövzulara 
söykənən fənlərarası bölümə keçid; 

• Bir-birindən fərqli və əlaqəsi olmayan çoxsaylı fakültələri əhatə edən böyük 
universitet anlayışı əvəzinə, konkret təyinatlı universitet anlayışına keçid. Burada xüsusi 
yanaşma ondan ibarətdir ki, tələbələrin xaricə oxumağa göndərilməsi praktikasında ayrı- 
ayrı universitetlərin adlarını deyil, orada daha üstün fakültə, departament örnəklərini 
seçmək faydalıdır. Yəni burada Azərbaycan timsalında baxsaq, universitetlərin gələcək 
viziyonunun müəyyənləşməsində dünyada ölçmə meyarlarına yanaşmada reytinq ölçmə 
modulundan daha çox şəbəkələşmə kriteriyasına üstünlük verilməlidir; 

• Yeni tədris texnologiyalarının tətbiqi universitet mühitində şəbəkələşməni 
elmmetrik meyarlarla çulğalaşdırmalı, ali təhsildə dəyərlər sisteminin yeni invariantlarını 
müəyyənləşdirməlidir. 

Beləliklə, buradan çıxan nəticə budur ki, müasir dövrün universiteti təhsil, 
araşdırma, inkişaf və xidmət amaclarını bir yerdə öz bünövrəsində ehtiva etməlidir. Bu 
yanaşmada Azərbaycan gerçəkliyində universitet milli inkişafın yeni strateji hədəflərinin 
müəyyən olunmasında, ölkənin qlobal rəqabətlilik immunitetinin qorunmasında, milli 
tarixi ənənələrin vesternizmlə uğurlu harmoniyasında, insan inkişafı və insan kapitalının 
keyfiyyətcə yeni mərhələyə hazırlanmasında və dövlətin yüksək rifah səviyyəsinə malik 
ölkəyə çevrilməsində və imkanlar bərabərliyini təşviq edən müasir və inklüziv sosial- 
iqtisadi sistemin qurulmasında nüvə rolunu oynamalıdır. 

Azərbaycanda təhsil alan xarici tələbələrin sayının artırılması, universitetlərin 
reytinqinin yüksəldilməsi məqsədilə dünya universitetlərində olan bir sıra reallıqlara nail 
olmağa səy göstərilməlidir: 

• Azərbaycan Universitetləri akademik qloballaşmaya qoşulma prosesini 
sürətləndirməlidir; 

• Universitetlərimizdə xaricdə özlərini tanıtma və kollegial idarəetmə mühiti 
yaradılmalıdır; 

• Universitetlərdə təhsil mühiti daha çox müəllim-professor mərkəzli olmaqdan 
tələbə mərkəzli olmağa yönəldilməlidir; 

• Universitetlərimiz öz işini innovasiyaya meyillilik, araşdırmayönümlülük 
istiqamətində qurmalıdır; 

• Azərbaycan universitetlərində dünyada çox sürətli akademik inkişaf trendi olan 
şəbəkələşmə mühiti öz yerini tutmalıdır. 

